

.. vAyU stuti, praising hari (trivikrAma paNDita) ..

॥ वायु स्तुति ॥

॥ श्री हरिवायुस्तुतिः ॥

॥ अथ श्री नखस्तुतिः ॥

पान्त्वस्मान् पुरुहूतवैरि बलवन्मातङ्ग माद्यद्धटा ।
कुंभोच्चाद्रि विपाटनाधिकपटु प्रत्येक वज्रायिताः ।
श्रीमत्कंठीरवास्य प्रतत सुनखरा दारितारातिदूर ।
प्रध्वस्तध्वांत शांत प्रवितत मनसा भावितानाकिवृदैः ॥ १ ॥
लक्ष्मीकांत समंततोऽपिकलयन् नैवेशितुस्ते समम् ।
पश्याम्युत्तम वस्तु दूरतरतोपास्तं रसोयोऽष्टमः ।
यद्रोशोत्कर दक्ष नेत्र कुटिल प्रांतोत्थिताग्नि स्फुरत् ।
खद्योतोपम विस्फुलिङ्गभसिता ब्रह्मेशशक्रोत्कराः ॥ २ ॥
इति श्रीमदानंदतीर्थभगवत्पादाचार्यविरचितं

श्रीनृसिंहनखस्तुतिः संपुर्णम्

॥ अथ श्री हरिवायुस्तुतिः ॥

श्रीमद्विष्णवंत्रि निष्ठा अतिगुणगुरुतम श्रीमदानंदतीर्थ ।
त्रैलोक्याचार्य पादोज्ज्वल जलजलसत् पांसवोऽस्मान्पुनंतु ।
वाचांयत्रप्रणेत्रीत्रिभुवनमहिता शारदा शारदेदुः ।
ज्योत्स्नाभद्रस्मित श्रीधवल्लितककुभाप्रेमभारंबभार ॥ १ ॥
उत्कंठाकुंठकोलाहलजवविदिताजस्रसेवानुवृद्ध ।
प्राज्ञात्मज्ञान धूतांधतमससुमनो मौलिरत्नावळीनाम् ।
भक्त्युद्रेकावगाढ प्रघटनसघटात्कार संघृष्यमाण ।
प्रांतप्राग्यांन्नि पीठोत्थित कनकरजः पिंजरारंजिताशाः ॥ २ ॥
जन्माधिव्याध्युपाधिप्रतिहतिविरहप्रापकाणां गुणानाम् ।
अग्याणां अर्पकाणां चिरमुदितचिदानंद संदोहदानाम् ।
एतेषामेशदोष प्रमुषितमनसां द्वेषिणां दूषकाणाम् ।
दैत्यानामार्थिमंधे तमसि विदधतां संस्तवेनास्मि शक्तः ॥ ३ ॥
अस्याविष्कर्तुकामं कलिमलकलुषेऽस्मिन्जनेज्ञानमार्गम् ।
वन्द्यं चन्द्रेन्द्ररुद्र द्युमणिफणिवयोः नायकद्वैरिहाद्य ।
मध्वाख्यं मंत्रसिद्धं किमुतकृतवतो मारुतस्यावतारम् ।
पातारं पारमेष्ठ्यं पदमपविपदः प्राप्तुरापन्न पुंसाम् ॥ ४ ॥
उद्यद्विद्युत्प्रचंडां निजरुचि निकरव्याप्त लोकावकाशो ।
बिभ्रद्भीमो भुजेयोऽभ्युदित दिनकराभाङ्गदाह्य प्रकाण्डे ।
वीर्योद्धार्यां गदाग्यामयमिह सुमतिंवायुदेवोविदध्यात् ।

अध्यात्मज्ञाननेता यतिवरमहितो भूमिभूषामणिमे ॥ ५ ॥
 संसारोत्तापनित्योपशमद सदय स्नेहहासांबुपूर ।
 प्रोद्यद्विद्यावनद्य द्युतिमणिकिरण श्रेणिसंपूरिताशः ।
 श्रीवत्सांकाधि वासोचित तरसरलश्रीमदानंदतीर्थ ।
 क्षीरांभोधिविभिन्द्याद्भवदनभिमतंभूरिमेभूति हेतुः ॥ ६ ॥
 मूर्धन्येषोऽन्जलिर्मे दृढतरमिहते बध्यते बंधपाश ।
 क्षेत्रेधात्रे सुखानां भजति भुवि भविष्यद्विधात्रे द्युभर्त्रे ।
 अत्यंतं संततं त्वं प्रदिश पदयुगे हन्त संताप भाजाम् ।
 अस्माकं भक्तिमेकां भगवत उतते माधवस्याथ वायोः ॥ ७ ॥
 साभ्रोष्णाभीशु शुभ्रप्रभमभयनभो भूरिभूद्विभूतिः ।
 भ्राजिष्णुर्भूर्द्धृभूणां भवनमपि विभोऽभेदिबभ्रेबभूवे ।
 येनभ्रोविभ्रमस्ते भ्रमयतुसुभृशं बभ्रुवद्भुर्भृताशान् ।
 भ्रान्तिर्भेदाव भासस्त्वितिभयमभि भोर्भूक्ष्यतोमायिभिक्षून् ॥ ८ ॥
 येऽमुंभावंभजंते सुरमुखसुजनाराधितं ते तृतीयम् ।
 भासते भासुरैस्ते सहचरचलितैश्चामरैश्चारुवेशाः ।
 वैकुण्ठे कण्ठलग्न स्थिरशुचि विलसत्कांति तारुण्यलीला ।
 लावण्या पूर्णकांता कुचभरसुलभाश्लेषसम्मोदसांद्राः ॥ ९ ॥
 आनंदान्मदमंदा ददति हि मरुतः कुंदमंदारनंदावर्ता ।
 ऽमोदान् दधानां मृदुपद मुदितोद्गीतकैः सुंदरीणाम् ।
 वृंदैरावद्य मुक्तेन्द्रहिमगु मदनाहींद्र देवेन्द्रसेव्ये ।
 मौकुंदे मन्दरेऽस्मिन्नविरतमुदयन्मोदिनां देव देव ॥ १० ॥
 उत्तप्तात्युत्कटत्विट् प्रकटकटकट ध्वानसङ्घट्टनोद्यद् ।
 विद्युद्भूढस्फुलिङ्ग प्रकर विकिरणोत्क्वाथिते बाधिताङ्गान् ।
 उद्गाढंपात्यमाना तमसि तत इतः किंकरैः पंकिलेते ।
 पंक्तिर्ग्राव्यां गरिम्णां ग्लपयति हि भवेद्वेषिणो विद्वदाद्य ॥ ११ ॥
 अस्मिन्नस्मद्गुरुणां हरिचरण चिरध्यान सन्मङ्गलानाम् ।
 युष्माकं पार्श्वभूमिं धृतरणरणिकः स्वर्गिसेव्यांप्रपन्नः ।
 यस्तूदास्ते स आस्तेऽधिभवमसुलभ क्लेश निर्मूकमस्त ।
 प्रायानंदं कथं चिन्नवसति सततं पंचकष्टेऽतिकष्टे ॥ १२ ॥
 क्षुत् क्षामान् रूक्षरक्षो रदखरनखर क्षुण्णविक्षोभिताक्षान् ।
 आमग्नानांधकूपे क्षुरमुखमुखरैः पक्षिभिर्विक्षताङ्गान् ।
 पूयासृन्मूत्र विष्ठा क्रिमिकुलकलिलेतत्क्षणक्षिप्त शक्त्याद्यस्त्र ।
 ब्रातार्दितान् स्त्वद्विष उपजिहते वज्रकल्पा जलूकाः ॥ १३ ॥
 मातर्मेमातरिश्चन् पितरतुलगुरो भ्रातरिष्ठाप्तबंधो ।
 स्वामिन्सर्वान्तरात्मन्नजरजरयितः जन्ममृत्यामयानाम् ।
 गोविंदे देहिभक्तिं भवतिच भगवन्नूर्जितां निर्निमित्ताम् ।

निर्व्याजां निश्चलां सद्गुणगण बृहतीं शाश्वतीमाशुदेव ॥ १४ ॥
 विष्णोरत्युत्तमत्वादखिलगुणगणैस्तत्र भक्तिंगरिष्ठाम् ।
 संश्लिष्टे श्रीधराभ्याममुमथ परिवारात्मना सेवकेषु ।
 यः संधत्ते विरिंचि श्वसन विहगपानंत रुद्रेन्द्र पूर्वे ।
 ष्वाध्यायंस्तारतम्यं स्फुटमवति सदा वायुरस्मद्गुरुस्तम् ॥ १५ ॥
 तत्त्वज्ञान् मुक्तिभाजः सुखयिसि हि गुरो योग्यतातारतम्यात् ।
 आधत्से मिश्रबुद्धिं स्त्रिदिवनिरयभूगोचरान्नित्यबद्धान् ।
 तामिस्रांधादिकाख्ये तमसिसुबहुलं दुःखयस्यन्यथाज्ञान् ।
 विष्णोराज्ञाभिरित्थं श्रुति शतमितिहासादि चाकर्णयामः ॥ १६ ॥
 वंदेऽहं तं हनूमानिति महितमहापौरुषो बाहुशालि ।
 ख्यातस्तेऽय्योऽवतारः सहित इह बहुब्रह्मचर्यादि धर्मैः ।
 सस्नेहानां सहस्वानहरहरहितं निर्दहन् देहभाजाम् ।
 अंहोमोहापहो यः स्पृहयति महतीं भक्तिमद्यापि रामे ॥ १७ ॥
 प्राक्पंचाशत्सहस्रैर्व्यवहितमहितं योजनैः पर्वतं त्वम् ।
 यावत्संजीवनाद्यौषध निधिमधिकप्राणलंकामनैषिः ।
 अद्राक्षीदुत्पतंतं तत उत गिरिमुत्पाटयंतं गृहीत्वा ।
 यांतं खे राघवांग्रौ प्रणतमपि तदैकक्षणे त्वांहिलोकः ॥ १८ ॥
 क्षिप्तः पश्चात्सत्सलीलं शतमतुलमते योजनानां स ।
 उच्चस्तावद्विस्तार वंश्यापि उपललवैव व्यग्रबुद्ध्या त्वयातः ।
 स्वस्वस्थानस्थिताति स्थिरशकल शिलाजाल संश्लेष नष्ट ।
 छेदांकः प्रागिवाभूत् कपिवरवपुषस्ते नमः कौशलाय ॥ १९ ॥
 दृष्ट्वा दृष्टाधिपोरः स्फुटितकनक सद्गुणं घृष्टास्थिकूटम् ।
 निष्पिष्टं हाटकाद्रि प्रकट तट तटाकाति शङ्को जनोऽभूत् ।
 येनाजौ रावणारिप्रियनटनपटुर्मुष्टिरिष्टं प्रदेष्टुम् ।
 किनेष्टे मे स तेऽष्टापदकट कतटित्कोटि भामृष्ट काष्ठः ॥ २० ॥
 देव्यादेश प्रणीति दृहिण हरवरावद्य रक्षो विघाता ।
 ऽद्यासेवोद्यद्व्यार्द्रः सहभुजमकरोद्रामनामा मुकुंदः ।
 दुष्प्रापे पारमेष्ठये करतलमतुलं मूर्धिविन्यस्य धन्यम् ।
 तन्वन्भूयः प्रभूत प्रणय विकसिताब्जेक्षणस्त्वेक्षमाणः ॥ २१ ॥
 जघ्नेनिघ्नेनविघ्नो बहुलबलबकध्वंस नाद्येनशोचत् ।
 विप्रानुक्रोश पाशैरसु विधृति सुखस्यैकचक्राजनानाम् ।
 तस्मैतेदेव कुर्मः कुरुकुलपतये कर्मणाचप्रणामान् ।
 किर्मीरं दुर्मतीनां प्रथमं अथ च यो नर्मणा निर्ममाथ ॥ २२ ॥
 निर्मृद्नन्नत्य यत्नं विजरवर जरासंध कायास्थिसन्धीन् ।
 युद्धे त्वं स्वध्वरे वापशुमिवदमयन् विष्णु पक्षद्विडीशम् ।
 यावत्प्रत्यक्ष भूतं निखिलमखभुजं तर्पयामासिथासौ ।

तावत्यायोजि तृप्त्याकिमुवद भवन् राजसूयाश्वमेधे ॥ २३ ॥
 क्ष्वेलाक्षीणाट्टहासहं तवरणमरिहन्नुद्गदोद्दामबाहोः ।
 बह्वक्षौहिण्य नीकक्षपण सुनिपुणं यस्य सर्वोत्तमस्य ।
 शुभ्रूशार्थं चकर्थ स्वयमयमथ संवक्तुमानंदतीर्थ ।
 श्रीमन्नामन्समर्थस्त्वमपि हि युवयोः पादपद्मं प्रपद्ये ॥ २४ ॥
 दृह्यंतीहृदहं मां दृतमनिल बलाद्रावयंतीमविद्या ।
 निद्राविद्राव्य सद्यो रचनपटुमथापाद्यविद्यासमुद्र ।
 वाग्देवी सा सुविद्या द्रविणद विदिता द्रौपदी रुद्रपत्न्यात् ।
 उद्रिक्ताद्रागभद्रा द्रहयतु दयिता पूर्वभीमाज्ञयाते ॥ २५ ॥
 याभ्यां शुश्रूषुरासीः कुरुकुल जनने क्षत्रविप्रोदिताभ्याम् ।
 ब्रह्मभ्यां बृंहिताभ्यां चितसुख वपुषा कृष्णनामास्पदाभ्याम् ।
 निर्भेदाभ्यां विशेषाद्विवचन विशयाभ्यामुभाभ्याममूभ्याम् ।
 तुभ्यं च क्षेमेभ्यः सरिसिजविलसल्लोचनेभ्यो नमोऽस्तु ॥ २६ ॥
 गच्छन् सौगंधिकार्थं पथि स हनुमतः पुच्छमच्छस्य ।
 भीमः प्रोद्धतुं नाशकत्स त्वमुमुखवपुषा भीषयामास चेति ।
 पूर्णज्ञानौजसोस्ते गुरुतमवपुषोः श्रीमदानंदतीर्थ ।
 क्रीडामात्रं तदेतत् प्रमदद सुधियां मोहक द्वेषभाजाम् ॥ २७ ॥
 बह्वीः कोटीरटीकः कुटलकटुमतीनुत्कटाटोप कोपान् ।
 द्राक्चत्वं सत्वरत्वाच्चरणद गदया पोथयामासिथारीन् ।
 उन्मथ्या तत्थ्य मिथ्यात्व वचन वचनान् उत्पथस्थांस्तथाऽयान् ।
 प्रायच्छः स्वप्रियायै प्रियतम कुसुमं प्राण तस्मै नमस्ते ॥ २८ ॥
 देहादुत्क्रामितानामधिपति रसतामक्रमाद्वक्रबुद्धिः ।
 क्रुद्धः क्रोधैकवश्यः क्रिमिरिव मणिमान् दुष्कृती निष्क्रियार्थम् ।
 चक्रे भूचक्रमेत्य क्रकचमिव सतां चेतसः कष्टशास्त्रं ।
 दुस्तर्कं चक्रपाणेर्गुणगण विरहं जीवतां चाधिकृत्य ॥ २९ ॥
 तद्दुत्प्रेक्षानुसारात्कतिपय कुनरैरादृतोऽन्यैर्विसृष्टो ।
 ब्रह्माहं निर्गुणोऽहं वितथमिदमिति ह्येषपाशंडवादः ।
 तद्युक्त्याभास जाल प्रसर विषतरूढाहदक्षप्रमाण ।
 ज्वालामालाधरोऽग्निः पवन विजयते तेऽवतारस्तृतीयः ॥ ३० ॥
 आक्रोशंतोनिराशा भयभर विवशस्वाशयाच्छन्नदर्पा ।
 वाशंतो देशनाशस्विति बत कुधियां नाशमाशादशाऽशु ।
 धावंतोऽश्लीलशीला वितथ शपथ शापा शिवाः शांत शौर्याः ।
 त्वद्गाख्या सिंहनादे सपदि ददृशिरे मायि गोमायवस्ते ॥ ३१ ॥
 त्रिष्वप्येवावतारेष्वरिभिरपघृणं हिंसितोनिर्विकारः ।
 सर्वज्ञः सर्वशक्तिः सकलगुणगणापूर्ण रूपप्रगल्भः ।
 स्वच्छः स्वच्छंद मृत्युः सुखयसि सुजनं देवकिं चित्रमत्र ।

त्राता यस्य त्रिधामा जगदुतवशगं किंकराः शंकराद्याः ॥ ३२ ॥
 उद्यन्मंदस्मित श्रीर्मृदु मधुमधुरालाप पीयूषधारा ।
 पूरासेकोपशांता सुखसुजन मनोलोचना पीयमानं ।
 संद्रक्ष्येसुंदरं संदुहदिह महदानंदं आनंदतीर्थं ।
 श्रीमद्वक्तेर्दु बिंबं दुरतनुदुदितं नित्यदाहं कदानु ॥ ३३ ॥
 प्राचीनाचीर्णं पुण्योच्चय चतुरतराचारतश्चारुचित्तान् ।
 अत्युच्चां रोचयंतीं श्रुतिचित वचनांश्राव कांश्चोद्यचुंचून् ।
 व्याख्यामुत्खात दुःखां चिरमुचित महाचार्यं चिंतारतांस्ते ।
 चित्रां सच्छास्त्रकर्ताश्चरण परिचरां ह्यावयास्मांश्चकिंचित् ॥ ३४ ॥
 पीठेरत्नोकपक्लृप्ते रुचिररुचिमणि ज्योतिषा सन्निषण्णम् ।
 ब्रह्माणं भाविनं त्वां ज्वलति निजपदे वैदिकाद्या हि विद्याः ।
 सेवते मूर्तिमत्यः सुचरितचरितं भाति गंधर्व गीतं ।
 प्रत्येकं देवसंसत्स्वपि तव भगवन्नर्तितद्व्योवधूषु ॥ ३५ ॥
 सानुक्रोषैरजस्रं जनिमृति निरयादूर्मिमालाविलेऽस्मिन् ।
 संसाराब्धौनिमग्नांशरणमशरणानिच्छतो वीक्ष्यजंतून् ।
 युष्माभिः प्रार्थितः सन् जलनिधिशयनः सत्यवत्यां महर्षेः ।
 व्यक्तश्चिन्मात्र मूर्तिनखलु भगवतः प्राकृतो जातु देहः ॥ ३६ ॥
 अस्तव्यस्तं समस्तश्रुति गतमधमैः रत्नपूगं यथांधैः ।
 अर्थं लोकोपकृत्यैः गुणगणनिलयः सूत्रयामास कृत्स्नम् ।
 योऽसौ व्यासाभिधानस्तमहमहरहः भक्तितस्त्वत्प्रसादात् ।
 सद्यो विद्योपलब्धै गुरुतममगुरुं देवदेवं नमामि ॥ ३७ ॥
 आज्ञामन्यैरधार्यां शिरसि परिसरद्रश्मि कोटीरकोटौ ।
 कृष्णस्याक्लिष्ट कर्मादधदनु सराणादर्थितो देवसङ्घैः ।
 भूमावागत्य भूमन्नसुकरमकरोर्ब्रह्मसूत्रस्य भाष्यम् ।
 दुर्भाष्यं व्यास्यदस्योर्मणिमत उदितं वेदसद्युक्तिभिस्त्वम् ॥ ३८ ॥
 भूत्वाक्षेत्रे विशुद्धे द्विजगणनिलये रौप्यपीठाभिधाने ।
 तत्रापि ब्रह्मजातिस्त्रिभुवन विशदे मध्यगेहाख्ये गेहे ।
 पारिव्राज्याधि राजः पुनरपि बदरीं प्राप्य कृष्णं च नत्वा ।
 कृत्वा भाष्याणि सम्यक् व्यतनुत च भवान् भरतार्थप्रकाशम् ॥ ३९ ॥
 वंदे तं त्वां सुपूर्णं प्रमतिमनुदिना सेवितं देववृन्दैः ।
 वंदे वंदारुमीशे श्रिय उत नियतं श्रीमदानंदतीर्थम् ।
 वंदे मंदाकिनी सत्सरिदमल जलासेक साधिक्य सङ्गम् ।
 वंदेऽहं देव भक्त्या भव भय दहनं सज्जनान्मोदयंतम् ॥ ४० ॥
 सुब्रह्मण्याख्य सूरेः सुत इति सुभृशं केशवानंदतीर्थं ।
 श्रीमत्पादाब्ज भक्तः स्तुतिमकृत हरेर्वायुदेवस्य चास्य ।
 त्वत्पादार्चादरेण ग्रथित पदल सन्मालया त्वेतयाये ।

संराध्यामूनमंति प्रततमतिगुणा मुक्तिमेते व्रजंति ॥ ४१ ॥

इति श्री त्रिविक्रमपण्डिताचार्य विरचितं

श्री हरिवायुस्तुतिः संपूर्णम्

॥ अथ श्री नखस्तुतिः ॥

पान्त्वस्मान् पुरुहूतवैरि बलवन्मातङ्ग माद्यद्घटा ।

कुंभोच्चाद्रि विपाटनाधिकपटु प्रत्येक वज्रायिताः ।

श्रीमत्कंठीरवास्य प्रतत सुनखरा दारितारातिदूर ।

प्रध्वस्तध्वांत शांत प्रवितत मनसा भावितानाकिवृदैः ॥ १ ॥

लक्ष्मीकांत समंततोऽपिकलयन् नैवेशितुस्ते समम् ।

पश्याम्युत्तम वस्तु दूरतरतोपास्तं रसोयोऽष्टमः ।

यद्रोशोत्कर दक्ष नेत्र कुटिलः प्रांतोत्थिताग्नि स्फुरत् ।

खद्योतोपम विस्फुलिङ्गभसिता ब्रह्मेशशक्रोत्कराः ॥ २ ॥

इति श्रीमदानंदतीर्थभगवत्पादाचार्यविरचितं

श्रीनृसिंहनखस्तुतिः संपूर्णम्

॥ भारतीरमणमुख्यप्राणांतर्गत श्रीकृष्णार्पणमस्तु ॥

वायुभीमो भीमनादो महूजाः सर्वेशां च प्राणिनां प्राणभूतः ।

अनावृत्तिर्देहिनां देहपाते तस्माद्वायुर्देवदेवो विशिष्टः ॥ ॥

ज्ञाने विरागे हरिभक्तिभावे धृतिस्थितिप्राणबलेषु योगे ।

बुद्धौ च नान्यो हनुमत्समानः पुमान् कदाचित् क्वचकश्च नैव ॥ ॥

वातेन कुन्त्यां बलवान् स जातः शूरस्तपस्वी द्विषतां निहंता ।

सत्ये च धर्मे च रतः सदैव पराक्रमे शत्रुभिरप्रधृष्यः ॥ ॥

यो विप्रलंभविपरीतमतिप्रभूतान् वादान्निरस्त कृतवान्भुवि तत्त्ववादम् ।

सर्वेश्वरो हरिरिति प्रतिपादयंतमानंदतीर्थ मुनिवर्यमहं नमामि ॥ ॥

यस्य त्रीण्युदितानि वेदवचने रूपाणि दिव्यान्यलम् ।

बट् तद्दर्शनमित्थमेव निहितं देवस्य भर्गो महत् ।

वायो रामवचोनयं प्रथमकं पृक्षो द्वितीयं वपुः ।

मध्वो यत्तु तृतीयमेतदमुना ग्रन्थः कृतः केशवे ॥ ॥

महाव्याकरणांभोधि मंथमानसमंदरम् ।

कवयंतं रामकीर्त्या हनूमंतमुपास्महे ॥ ॥

ब्रह्मान्ता गुरवः साक्षादिष्टं दैवं श्रियः पतिः ।

आचार्याः श्रीमदाचार्याः संतु मे जन्म जन्मनि ॥ ॥

प्रथमो हनुमान्नामा द्वितीयो भीम एव च ।

पूर्णप्रज्ञ तृतीयस्तु भगवत्कार्यसाधकः ॥ ॥

मुख्यप्राणाय भीमाय नमो यस्य भुजांतरम्

नाना वीरसुवर्णानां निकषाशमायितं बभौ ॥ ॥

स्वांतस्थानंतशैयाय पूर्णज्ञानरसार्णसे ।

उत्तुङ्गवाक्तरङ्गाय मध्वदुग्धाब्ध्ये नमः ॥ ॥
 येनाहं इह दुर्मार्गात् उद्धृत्यादि निवेशितः ।
 सम्यक् श्रीवैष्णवे मार्गे पूर्णप्रज्ञं नमामि तम् ॥ ॥
 हनूमानंजनी सूनुः वायुपुत्रो महाबलः ।
 रामेष्टः फल्गुणसखः पिङ्गाक्षोऽमितविक्रमः ॥ ॥
 उदधिक्रमणश्चैव सीतासंदेशहारकः ।
 लक्ष्मणप्राणदाता च दशग्रीवस्य दर्पहा ॥ ॥
 मारुतिः पाण्डवो भीमो गदापाणिर्वृकोदरः ।
 कौन्तेयः कृष्णदूतश्च भीमसेनो महाबलः ॥ ॥
 जरासंधांतको वीरो दुःशासन विनाशनः ।
 पूर्णप्रज्ञो ज्ञानदाता मध्वो ध्वस्त दुरागमः ॥ ॥
 तत्त्वज्ञो वैष्णवाचार्यो व्यासशिष्यो यतीश्वरः ॥ १ ॥
 शुभतीर्थाभिधानश्च जितामित्रो जितेन्द्रियः ।
 श्रीमदानंद सन्नाम्नामेव द्वादशकं जपेत् ।
 लभते वैष्णवीं भक्तिं गुरुभक्तिं समन्वितम् ॥ ॥
 मनोजवं मारुततुल्यवेगं जितेन्द्रियं बुद्धिमतां वरिष्ठम् ।
 वातात्मजं वानरयूथमुख्यं श्रीरामदूतं शिरसा नमामि ॥ ॥
 बुद्धिर्बलं यशो धैर्यं निर्भयत्वं अरोगता ।
 अजाड्यं वाक्पटुत्वं च हनूमत्स्मरणं भवेत् ॥ ॥
 न माधवसमो देवो न च मध्व समो गुरुः ।
 न तद्वाक्यसमं शास्त्रं न च तस्य समः पुमान् ॥ ॥
 भीमसेन समो नास्ति सेनयोरुभयोरपि ।
 पाण्डित्ये च पटुत्वे च शूरत्वे च बलेपि च ॥ ॥
 आचार्यः पवनोऽस्माकं आचार्याणी च भारती ।
 देवो नारायणः श्रीशः देवी मङ्गळ देवता ॥ ॥

Encoded and proofread by H. P. Raghunandan, Shrishra Rao shrao at dvaita.org

Please send corrections to sanskrit@cheerful.com
 Last updated November 19, 2010
<http://sanskritdocuments.org>